

မန္တလေးမြို့တော်စည်ပင်သာယာရေးကော်မတီ  
ပစ္စည်းခွန်စည်းကြပ်ခြင်းနှင့် ကောက်ခံခြင်းဆိုင်ရာ  
နည်းဥပဒေ

မာတိကာ

စဉ်	အကြောင်းအရာ	စာမျက်နှာ	
		မှ	ထိ
၁	အခန်း(၁) အမည်နှင့် အဓိပ္ပာယ်ဖော်ပြချက်	၁	၂
၂	အခန်း(၂) ပစ္စည်းခွန်စည်းကြပ်ခြင်း	၂	၅
	အခန်း(၃) ပစ္စည်းခွန်ခွဲပုံ စာရင်းပြုစုခြင်း၊ ပြင်ဆင်ခြင်းနှင့် အယူခံခြင်း		
၃	အခန်း(၄) ပစ္စည်းခွန်ကောက်ခံခြင်း	၅	၈
၄	အခန်း(၅) ပစ္စည်းခွန်လျော့ပေါ့ခြင်း၊ ပြန်အမ်းခြင်းနှင့် ကင်းလွတ်ခွင့်ပြုခြင်း	၉	-
၅	အခန်း(၆) တားမြစ်ချက်နှင့် စီမံခန့်ခွဲရေးနည်းလမ်းအရ အရေးယူခြင်း	၉	၁၁
၆	အခန်း(၇) အထွေထွေ	၁၁	၁၂
		၁၂	-

မန္တလေးတိုင်းဒေသကြီးအစိုးရအဖွဲ့

မန္တလေးမြို့တော်စည်ပင်သာယာရေးကော်မတီ

ပစ္စည်းခွန်စည်းကြပ်ခြင်းနှင့် ကောက်ခံခြင်းဆိုင်ရာနည်းဥပဒေများ

အမိန့်ကြော်ငြာစာအမှတ် ၇/၂၀၁၅

၁၃၇၇ ခုနှစ်၊ ကဆုန်လပြည့်ကျော် ၁၂ ရက်

(၂၀၁၅ ခုနှစ်၊ မေလ ၁၄ ရက်)

မန္တလေးတိုင်းဒေသကြီးအစိုးရအဖွဲ့သည် ၂၀၁၄ ခုနှစ်၊ မန္တလေးမြို့တော် စည်ပင်သာယာရေး ဥပဒေပုဒ်မ ၁၃၅၊ ပုဒ်မခွဲ (က)အရ အပ်နှင်းထားသော လုပ်ပိုင်ခွင့်ကိုကျင့်သုံး၍ အောက်ပါ နည်းဥပဒေများကို ထုတ်ပြန်လိုက်သည်။

**အခန်း(၁)**

**အမည်နှင့် အဓိပ္ပာယ်ဖော်ပြချက်**

၁။ ဤနည်းဥပဒေများကို မန္တလေးမြို့တော် စည်ပင်သာယာရေးကော်မတီ ပစ္စည်းခွန် စည်းကြပ်ခြင်းနှင့် ကောက်ခံခြင်းဆိုင်ရာ နည်းဥပဒေများဟု ခေါ်တွင်စေရမည်။

၂။ ဤနည်းဥပဒေများတွင်ပါရှိသော စကားရပ်များသည် မန္တလေးမြို့တော် စည်ပင်သာယာရေး ဥပဒေတွင် ပါရှိသည့်အတိုင်း အဓိပ္ပာယ်သက်ရောက်စေရမည်။ ထို့ပြင် အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေ ရမည်-

- (က) မြေ ဆိုသည်မှာ မြို့တော်နယ်နိမိတ်အတွင်းရှိ မြေ သို့မဟုတ် ယင်းမြေ၏ အစိတ်အပိုင်းကို ဆိုသည်။
- (ခ) အဆောက်အအုံ ဆိုသည်မှာ ဆောက်လုပ်ရေးပစ္စည်းတစ်ခုခုဖြင့် ယာယီ သို့မဟုတ် အမြဲတမ်းဆောက်လုပ်သည့် တိုက်၊ အိမ်၊ တဲ၊ တစ်ဖက်ယပ်တဲ၊ အမိုးပါရှိသော အဆောက်အအုံ သို့မဟုတ် ယင်းတို့၏ အစိတ်အပိုင်းကို ဆိုသည်။
- (ဂ) ပိုင်ရှင် ဆိုသည်မှာ မြေ သို့မဟုတ် အဆောက်အအုံကို တရားဝင် ပိုင်ဆိုင်ပြီး ကိုယ်တိုင်နေထိုင်သူ သို့မဟုတ် ငှားရမ်းခကို မိမိကိုယ်တိုင်ဖြစ်စေ၊ ကိုယ်စားလှယ် ဖြင့်ဖြစ်စေ၊ ပစ္စည်းထိန်းအနေဖြင့်ဖြစ်စေ၊ လက်ခံရယူသူကို ဆိုသည်။
- (ဃ) နေထိုင်အသုံးပြုသူ ဆိုသည်မှာ မြေ သို့မဟုတ် အဆောက်အအုံတွင် အမြဲတမ်းဖြစ်စေ၊ ယာယီဖြစ်စေ နေထိုင်သူ သို့မဟုတ် အသုံးပြုသူကိုဆိုသည်။

- (င) အထွေထွေခွန် ဆိုသည်မှာ အများပြည်သူဆိုင်ရာလမ်းများ၊ တံတားများ၊ ရေမြောင်းများ၊ ဈေးများ၊ ပန်းခြံများ၊ အားကစားကွင်း စသည်တို့ကို တည်ဆောက်ခြင်း၊ ဖောက်လုပ်ခြင်း၊ ပြုပြင်ထိန်းသိမ်းခြင်းနှင့် ကုန်ကျစရိတ်များအတွက် စည်းကြပ်သည့် အခွန်ကို ဆိုသည်။ ယင်းစကားရပ်တွင် အိမ်ခွန်လည်း ပါဝင်သည်။
- (စ) ရေခ ဆိုသည်မှာ ကော်မတီက ရေဖြန့်ဝေပေးခြင်းအတွက် အသုံးပြုသည့် ပမာဏအလိုက် ကောက်ခံသည့် အခကြေးငွေကို ဆိုသည်။
- (ဆ) အမှိုက်နှင့် အညစ်အကြေးခွန် ဆိုသည်မှာ အမှိုက်နှင့် အညစ်အကြေးများ စုစည်းသိမ်းဆည်းခြင်း၊ စွန့်ပစ်ခြင်း၊ ဖျက်ဆီးခြင်း၊ မိလ္လာသန့်စင်ခြင်း လုပ်ငန်းများနှင့် ရေစီးရေလာကောင်းမွန်စေရန် ရေမြောင်းများ ရှင်းလင်းခြင်းတို့အတွက် ဆောင်ရွက်ရသည့်စရိတ်များအား ကျခံနိုင်စေရန် စည်းကြပ်သည့် အခွန်ကိုဆိုသည်။ ယင်းစကားရပ်တွင် သန့်ရှင်းရေးခွန်လည်းပါဝင်သည်။
- (ဇ) ပစ္စည်းခွန်ခွဲပုံစာရင်း ဆိုသည်မှာ ရပ်ကွက်အလိုက်၊ ဦးပိုင်တစ်ခုခြင်းအလိုက်၊ အခွန်ထမ်းသူအမည်နှင့်တကွ အဆောက်အအုံ အမျိုးအစားအလိုက် ကောက်ခံမည့် အခွန်နှုန်းထားတို့အား ဌာနမှ မှတ်ပုံတင်သိမ်းဆည်းထားသည့် စာရင်းကိုဆိုသည်။
- (ဈ) ဌာန ဆိုသည်မှာ ဤနည်းဥပဒေများပါ ကိစ္စရပ်များကိုဆောင်ရွက်နိုင်ရန် ကော်မတီက သတ်မှတ်တာဝန်ပေးအပ်သည့်ဌာနကို ဆို သည်။

**အခန်း(၂)**

**ပစ္စည်းခွန်စည်းကြပ်ခြင်း**

၃။ ကော်မတီသည် မြို့တော်နယ်နိမိတ်အတွင်း -

- (က) အစိုးရဌာန၊ အဖွဲ့အစည်း သို့မဟုတ် ပုဂ္ဂလိကပိုင်မြေနှင့် အဆောက်အအုံများအပေါ် နှစ်စဉ်စံငှားရမ်းခတန်ဖိုး သတ်မှတ်ပြီး ပစ္စည်းခွန်စည်းကြပ်နိုင်သည်။
- (ခ) မြေနှင့် အဆောက်အအုံကို သာမန်နှင့် အထူးအမျိုးအစားများ ခွဲခြား၍ သင့်လျော်သည့် အခွန်နှုန်းထားများသတ်မှတ်ပြီး ပစ္စည်းခွန်စည်းကြပ်နိုင်သည်။
- (ဂ) အထူးအမျိုးအစားဖြစ်သည့် စက်ရုံအလုပ်ရုံများကို တန်ဖိုးဖြတ် ဆိုရာတွင် မြေနှင့် အဆောက်အအုံတန်ဖိုးအပြင် စက်ပစ္စည်းတန်ဖိုးကို ထည့်သွင်း၍ နှစ်စဉ်ပြုန်းတီးမှု တန်ဖိုး သတ်မှတ်နုတ်ပယ်ပြီး ကျန်တန်ဖိုးအပေါ်တွင် ပစ္စည်းခွန် သီးခြား စည်းကြပ်ရမည်။

(ဃ) မြို့နယ်အတန်းအစား၊ အဆောက်အအုံအမျိုးအစားနှင့် လမ်းအမျိုးအစား၊ လမ်း မျက်နှာပြုမှုအနေအထားတို့ကို အခြေခံ၍ မြေနှင့် အဆောက်အအုံ၏ အခြေခံ စံငှားရမ်းခနှုန်းကို အခါအားလျော်စွာ ကာလအပိုင်းအခြားအလိုက် သတ်မှတ်ထားရှိ ရမည်။

၄။ ကော်မတီသည် တစ်နှစ်အတွက် မြေနှင့် အဆောက်အအုံများအပေါ် ပစ္စည်းခွန် စည်းကြပ် ရာတွင် -

- (က) နှစ်စဉ်စံငှားရမ်းခတန်ဖိုး၏ ၂၀ ရာခိုင်နှုန်းထက်မပိုဘဲ အိမ်ခွန်စည်း ကြပ်နိုင်သည်။
- (ခ) နှစ်စဉ်စံငှားရမ်းခတန်ဖိုး၏ ၅ ရာခိုင်နှုန်းထက်မပိုဘဲ မီးခွန်စည်း ကြပ်နိုင်သည်။
- (ဂ) နှစ်စဉ်စံငှားရမ်းခတန်ဖိုး၏ ၁၂ ရာခိုင်နှုန်းထက်မပိုဘဲ ရေခွန် စည်းကြပ်နိုင်သည်။ သို့ရာတွင် ကော်မတီ၏ အခြားနည်းဥပဒေ တစ်ရပ်ရပ်အရ ရေဖိုးရေခကောက်ခံလျှင် ရေခွန်စည်းကြပ်ခြင်း မပြုရ။
- (ဃ) နှစ်စဉ်စံငှားရမ်းခတန်ဖိုး၏ ၁၅ ရာခိုင်နှုန်းထက်မပိုဘဲ သန့်ရှင်းရေးခွန် စည်းကြပ် နိုင်သည်။ သို့ရာတွင် ကော်မတီ၏ အခြားနည်းဥပဒေ တစ်ရပ်ရပ်အရ သန့်ရှင်းရေး ဆောင်ရွက်ခ ကောက်ခံလျှင် သန့်ရှင်းရေးခွန် စည်းကြပ်ခြင်းမပြုရ။

၅။ မြို့တော်နယ်နိမိတ်အတွင်း အောက်ဖော်ပြပါ မြေနှင့် အဆောက်အအုံများအပေါ် ပစ္စည်းခွန် စည်းကြပ်ခြင်း မပြုရ -

- (က) ဘာသာရေးကိစ္စအတွက် အများပြည်သူသီးသန့်အသုံးပြုသည့် မြေနှင့် အဆောက် အအုံများ၊
- (ခ) ကော်မတီပိုင် မြေနှင့် အဆောက်အအုံများ၊ (ယင်းတွင် ကော်မတီပိုင်မြေနှင့် အဆောက်အအုံအား ငှားရမ်း၍ စီးပွားရေးလုပ်ငန်း ဆောင်ရွက်သည့်လုပ်ငန်းများ မပါဝင်စေရ)
- (ဂ) သုသာန်မြေများ။

၆။ ကော်မတီသည် အောက်ဖော်ပြပါ ဘာသာရေးဆိုင်ရာ မြေနှင့် အဆောက်အအုံများနှင့် စပ်လျဉ်း၍ သီးခြားအမိန့်၊ ညွှန်ကြားချက် တစ်စုံတစ်ရာထုတ်ပြန်ထားခြင်းမရှိလျှင် ပစ္စည်းခွန် စည်းကြပ်နိုင်သည် -

- (က) စီးပွားရေးလုပ်ငန်းတစ်ခုခုကို လုပ်ကိုင်သည့်မြေနှင့် အဆောက် အအုံများ၊
- (ခ) ငှားရမ်းခကို ဘာသာရေးအတွက် အသုံးပြုသည်ဖြစ်စေ၊ မပြုသည်ဖြစ်စေ ငှားရမ်းခ ရရှိသည့်မြေနှင့် အဆောက်အအုံများ။

၇။ ကော်မတီသည် မြို့တော်နယ်နိမိတ်အတွင်း ထွန်းညှိထားသော လမ်းမီးများအတွက် မြေနှင့် အဆောက်အအုံများအပေါ် မီးခွန်စည်းကြပ်နိုင်သည်။

၈။ ကော်မတီသည် မြို့တော်နယ်နိမိတ်အတွင်း အောက်ဖော်ပြပါမြေနှင့် အဆောက်အအုံများ အပေါ် ရေခွန်စည်းကြပ်ရမည် -

- (က) သောက်သုံးရေလုံလောက်စွာ ဖြန့်ဝေပေးမည်ဟု ကြေညာထားသော ဒေသအတွင်းရှိ မြေနှင့် အဆောက်အအုံများ၊
- (ခ) ကော်မတီပိုင် အများပြည်သူသုံး ရေအုံအိုင်၊ ရေကန်များမှ ပေ(၃၀၀)အတွင်းရှိ မြေနှင့် အဆောက်အအုံများ၊
- (ဂ) ကော်မတီ၏ ရေပေးရေးလုပ်ငန်းများမှ ရေဆက်သွယ်ရယူအသုံးပြုနေသော မြေနှင့် အဆောက်အအုံများ။

၉။ ကော်မတီသည် ရေခွန်များကို ကောက်ခံရာတွင် ကျုံးရေဆက်သွယ်သည့် အိမ်များအတွက် ပိုက်လိုင်းအမျိုးအစားပေါ်မူတည်၍ ကော်မတီမှ သတ်မှတ်သည့် နှုန်းဖြင့် (၃)လတစ်ကြိမ် ပုံသေ ကောက်ခံသွားရန်နှင့် ပိုက်လိုင်းစနစ်ဖြင့် ရေမီတာ တပ်ဆင်ကောက်ခံသည့် ရေမီတာများအား ကော်မတီမှ သတ်မှတ်ထားသော (၁)ယူနစ်တန်ဖိုးဖြင့် သုံးစွဲသည့်ပမာဏအပေါ် တွက်ချက်၍ (၃)လတစ်ကြိမ် ကောက်ခံနိုင်သည်။

၁၀။ ကော်မတီသည် ရေခွန်နှုန်းထားများကို အခါအားလျော်စွာ ပြင်ဆင်သတ်မှတ် နိုင်သည်။

၁၁။ ကော်မတီသည် မြို့တော်နယ်နိမိတ်အတွင်း အောက်ဖော်ပြပါမြေနှင့် အဆောက်အအုံများ အပေါ် သန့်ရှင်းရေးခွန်စည်းကြပ်နိုင်သည် -

- (က) ကော်မတီက တာဝန်ယူ၍ အမှိုက်နှင့် အညစ်အကြေးများ သိမ်းဆည်းပေးမည်ဟု ကြေညာထားသော ဒေသအတွင်းရှိ မြေနှင့် အဆောက်အအုံများ၊
- (ခ) ကော်မတီ၏ မိလ္လာပြန်စနစ်ရှိသည့် နေရာဒေသရှိမိလ္လာပြန်နှင့် ဆက်သွယ်ထားသော မြေနှင့် အဆောက်အအုံများ။

၁၂။ မြေနှင့် အဆောက်အအုံ၏ ပိုင်ရှင် သို့မဟုတ် နေထိုင်အသုံးပြုသူသည် ကော်မတီက သတ်မှတ်ထားသော ပစ္စည်းခွန်ကို ပူးပေါင်း၍ ဖြစ်စေ၊ တစ်ဦးချင်း ဖြစ်စေ ပေးဆောင်နိုင်သည်။

၁၃။ ကော်မတီသည် မြို့တော်နယ်နိမိတ်အတွင်း -

- (က) မြေနှင့် အဆောက်အအုံကို ပိုင်ရှင်ကအခကြေးငွေရယူပြီး ငှားရမ်းထားလျှင် ယင်းမြေနှင့် အဆောက်အအုံအပေါ် ပစ္စည်းခွန်စည်း ကြပ်ရာ၌ ငှားရမ်းခရရှိငွေ

စုစုပေါင်း၏ သတ်မှတ်သောရာခိုင်နှုန်းကို နှစ်စဉ်တန်ဖိုးတွင် ထပ်မံထည့်သွင်း သတ်မှတ်နိုင်သည်။

- (ခ) မြေနှင့် အဆောက်အအုံကို နေထိုင်အသုံးပြုသူက အခကြေးငွေ ရယူပြီး ထပ်ဆင့် ငှားရမ်းထားလျှင် ယင်းမြေနှင့် အဆောက်အအုံအပေါ် ပစ္စည်းခွန်စည်းကြပ်ရာ၌ ငှားရမ်းခရရှိငွေကို အခြေပြု၍ တိုးမြှင့်စည်းကြပ်နိုင်သည်။

၁၄။ ကော်မတီသည် မြို့တော်နယ်နိမိတ်အတွင်း -

- (က) အစိုးရဌာန၊ အဖွဲ့အစည်းက ငှားရမ်းခရယူပြီး ငှားရမ်းထားသည့် မြေနှင့် အဆောက်အအုံအပေါ် ပစ္စည်းခွန်စည်းကြပ်ရာ၌ လက်ရှိ နေထိုင်အသုံးပြုသူကို ပစ္စည်းခွန် စည်းကြပ်နိုင်သည်။
- (ခ) ဟိုတယ်၊ မိုတယ်၊ အင်း၊ တည်းခိုခန်းများအပေါ် အဆောက်အအုံ အမျိုးအစား၊ မြို့နယ်အတန်းအစား၊ ဝန်ဆောင်မှုတို့အပေါ် မူတည်၍ သင့်လျော်သောနှုန်းထား သတ်မှတ်ကာ တည်းခိုသူ လူဦးရေအလိုက် ဟိုတယ်ပစ္စည်းခွန်အား စည်းကြပ် နိုင်သည်။
- (ဂ) ပုဂ္ဂလိကပိုင်ဆေးရုံများအပေါ် ဟိုတယ်ပစ္စည်းခွန်စည်းကြပ်သကဲ့သို့ နှုန်းထား သတ်မှတ်စည်းကြပ်နိုင်သည်။
- (ဃ) အစိုးရထံမှဖြစ်စေ၊ အဖွဲ့အစည်းထံမှဖြစ်စေ၊ မြေနှင့် အဆောက်အအုံကို ငှားရမ်း၍ သော်လည်းကောင်း၊ မိမိကိုယ်ပိုင်မြေနှင့် အဆောက်အအုံကို အသုံးပြု၍ သော်လည်း ကောင်း၊ ရုပ်ရှင်ရုံ၊ ဗွီဒီယိုပြသခြင်းလုပ်ငန်း ဆောင်ရွက်ပါက ရုပ်ရှင်ရုံပစ္စည်းခွန်အား သီးခြားနှုန်းထားသတ်မှတ်၍ ကောက်ခံနိုင်သည်။
- (င) အစိုးရဌာန၊ အဖွဲ့အစည်းက ပိုင်ဆိုင်သည့်မြေနှင့် အဆောက်အအုံအပေါ် ပစ္စည်းခွန် စည်းကြပ်ရာ၌ သင့်လျော်သော နည်းလမ်းဖြင့် နှစ်စဉ်စည်းကြပ်နိုင်သည်။

**အခန်း(၃)**

**ပစ္စည်းခွန်ခွဲပုံ စာရင်းပြုစုခြင်း၊ ပြင်ဆင်ခြင်းနှင့် အယူခံခြင်း**

၁၅။ ကော်မတီသည် မြို့တော်နယ်နိမိတ်အတွင်းရှိ မြေနှင့် အဆောက်အအုံများအပေါ် ပစ္စည်းခွန် စည်းကြပ်ခြင်းနှင့် စပ်လျဉ်း၍ သတ်မှတ်ထားသည့် နည်းစနစ်များနှင့်အညီ နှစ်စဉ်စံငှားရမ်းခ တန်ဖိုးကို သတ်မှတ်ရမည်။ အဆိုပါမြေနှင့် အဆောက်အအုံများတွင် စီးပွားရေးလုပ်ငန်းအလို့ငှာ စက်ယန္တရားသို့မဟုတ် စက်ကိရိယာများ တပ်ဆင်ထားပါက ယင်းတို့ကို နှစ်စဉ်စံငှားရမ်းခတန်ဖိုး သတ်မှတ်ရာ၌ ထည့်သွင်းတွက်ချက်ရမည်။

၁၆။ (က) ကော်မတီသည် မြို့တော်နယ်နိမိတ်အတွင်းရှိ မြေနှင့် အဆောက်အအုံများအပေါ် ပစ္စည်းခွန်စည်းကြပ်ရာ၌ အထောက်အကူဖြစ်စေရန်အတွက် သင့်လျော်သည့်စနစ်ဖြင့် မြေနှင့် အဆောက်အအုံ အမှတ်ကို သတ်မှတ်ပေးရမည်။

(ခ) မြေနှင့် အဆောက်အအုံ၏ပိုင်ရှင် သို့မဟုတ် နေထိုင်အသုံးပြုသူသည် ကော်မတီက သတ်မှတ်ပေးသည့် မြေနှင့် အဆောက်အအုံအမှတ်ကို သတ်မှတ်သည့် အရွယ်အစား အတိုင်း မြင်သာသည့် နေရာတွင် ရေးသားချိတ်ဆွဲထားရမည်။

၁၇။ မြေနှင့် အဆောက်အအုံ၏ပိုင်ရှင် သို့မဟုတ် နေထိုင်အသုံးပြုသူသည် နှစ်စဉ်တန်ဖိုး သတ်မှတ်ရန်အလို့ငှာ အောက်ဖော်ပြပါ အချက်အလက်များကို ပြည့်စုံမှန်ကန်စွာ ဖော်ပြ၍ သတ်မှတ် ထားသည့် ကာလအတွင်း ဌာနသို့တင်ပြရမည်-

(က) မြေနှင့် အဆောက်အအုံ၏ ပိုင်ရှင် သို့မဟုတ် နေထိုင်အသုံးပြုသူ၏ အမည်နှင့် နေရပ် လိပ်စာ၊

(ခ) မြေနှင့် အဆောက်အအုံ၏ အကျယ်အဝန်း၊ အတိုင်းအတာ၊ အမျိုးအစား၊ ခန့်မှန်းခြေ ကာလတန်ဖိုးနှင့် အမှန်ရရှိသော ငှားရမ်းခ၊

(ဂ) မြေနှင့်အဆောက်အအုံတွင် စီးပွားရေးလုပ်ငန်းအလို့ငှာ စက်ယန္တရား သို့မဟုတ် စက်ကိရိယာ တပ်ဆင်ထားလျှင် ယင်းစက်ယန္တရား သို့မဟုတ် စက်ကိရိယာများ၏ ခန့်မှန်းခြေ ကာလတန်ဖိုး၊ ထုတ်လုပ်မှုတန်ဖိုး၊ လည်ပတ်သုံးစွဲမှု၊ ရငွေသုံးငွေဆိုင်ရာ ငွေစာရင်းဇယားများ။

၁၈။ ကော်မတီသည် မြေနှင့် အဆောက်အအုံ၏ ပိုင်ရှင် သို့မဟုတ် နေထိုင်အသုံးပြုသူက နည်းဥပဒေ ၁၇ တွင် ဖော်ပြသည့် အချက်အလက်များကို မမှန်မကန် ဖော်ပြထားကြောင်း စိစစ် တွေ့ရှိလျှင်သော်လည်းကောင်း၊ အချက်အလက်များကို ပြည့်စုံစွာတင်ပြရန် ပျက်ကွက်ခဲ့လျှင် သော်လည်းကောင်း သင့်လျော်သည့် နှစ်စဉ်တန်ဖိုးသတ်မှတ်ပြီး စည်းကြပ်နိုင်သည်။

၁၉။ ကော်မတီသည် မြေနှင့် အဆောက်အအုံပိုင်ရှင်က အခကြေးငွေရယူပြီး အဖွဲ့အစည်း တစ်ရပ်ရပ်သို့မဟုတ် ပုဂ္ဂိုလ်တစ်ဦးဦးအား ငှားရမ်းထားသော မြေနှင့် အဆောက်အအုံအပေါ် ပစ္စည်းခွန်စည်းကြပ်ရာ၌ ပစ္စည်းတစ်ခုတည်းအနေဖြင့်သော်လည်းကောင်း၊ သီးခြားနေထိုင် အသုံးပြုသူတစ်ဦးချင်း၏ သီးခြားပစ္စည်းအနေဖြင့်သော်လည်းကောင်း သတ်မှတ်၍ ပစ္စည်းခွန်ကို သီးခြားစည်းကြပ်နိုင်သည်။

၂၀။ ကော်မတီသည် ပစ္စည်းခွန်ခွဲပုံစာရင်းနှင့် စပ်လျဉ်း၍ -

(က) ဘဏ္ဍာရေးနှစ်အလိုက် ပစ္စည်းခွန်ခွဲပုံစာရင်းပြုစုထားရှိရမည်။



- (ခ) ဘဏ္ဍာရေးနှစ်အလိုက် ပြုစုထားရှိသော ပစ္စည်းခွန်ခွဲပုံစာရင်းကို မည်သူမဆို လာရောက် ကြည့်ရှုနိုင်သည်ဟု ကြေညာရမည်။
- (ဂ) ပစ္စည်းအရပ်ရပ်အတွက် နှစ်စဉ်တန်ဖိုးသတ်မှတ်ခြင်းနှင့် စပ်လျဉ်း၍ မကျေနပ်လျှင် ကြေညာသည့်နေ့မှ ရက်ပေါင်း(၃၀)အတွင်း မည်သူမဆိုစာဖြင့် တင်ပြကန့်ကွက် နိုင်သည်ဟု ကြေညာချက်တွင် ဖော်ပြရမည်။
- (ဃ) ယခင်ဘဏ္ဍာရေးနှစ်အလိုက် ပြုစုထားသော ပစ္စည်းခွန်ခွဲပုံစာရင်းကို အခြေခံ၍ လာမည့်ဘဏ္ဍာရေးနှစ်အတွက် လိုအပ်သလို ပြင်ဆင်အသုံးပြုနိုင်သည်။

၂၁။ ကော်မတီသည် -

- (က) နှစ်စဉ်တန်ဖိုးသတ်မှတ်ခြင်းနှင့် စပ်လျဉ်း၍ ကန့်ကွက်သူရှိပါက ကန့်ကွက်သူကို ခိုင်လုံသော အထောက်အထားများဖြင့် ရှင်းလင်းတင်ပြခွင့် ပေးရမည့်အပြင် လိုအပ် သည်များကို စစ်ဆေးနိုင်သည်။
- (ခ) စစ်ဆေးတွေ့ရှိချက်အရ နှစ်စဉ်တန်ဖိုး သတ်မှတ်သည့်အမိန့် ချမှတ် ရမည်။
- (ဂ) နည်းဥပဒေခွဲ(ခ)အရ ချမှတ်သည့်အမိန့်အတိုင်း ပစ္စည်းခွန်ခွဲပုံစာရင်းတွင် လိုအပ် သလို ပြင်ဆင်ရမည်။

၂၂။ (က) ကော်မတီသည် ပစ္စည်းခွန်တိုးမြှင့်စည်းကြပ်ရန် လိုအပ်ခြင်းကြောင့်ဖြစ်စေ၊ လွဲမှား စည်းကြပ်ခြင်းကြောင့်ဖြစ်စေ၊ မြေနှင့် အဆောက်အအုံ၏ပိုင်ရှင် သို့မဟုတ် နေထိုင် အသုံးပြုသူက လိမ်လည်ခြင်းကြောင့်ဖြစ်စေ၊ နှစ်စဉ်တန်ဖိုးသတ်မှတ်ခြင်းကို ပြင်ဆင် ရန် လိုအပ်ပါက သက်ဆိုင်ရာ ပုဂ္ဂိုလ်အား အကြောင်းကြားပြီး လိုအပ်သလို ပြင်ဆင် သတ်မှတ် စည်းကြပ်နိုင်သည်။

- (ခ) သက်ဆိုင်ရာပုဂ္ဂိုလ်သည် နည်းဥပဒေခွဲ(က)အရ နှစ်စဉ်တန်ဖိုးပြင်ဆင် သတ်မှတ် ခြင်းကို မကျေနပ်ပါက နှစ်စဉ်တန်ဖိုးပြင်ဆင်သတ်မှတ်ရန် အကြောင်းကြားစာတွင် သတ်မှတ်ထားသောနေ့ရက်အတွင်း ကော်မတီသို့ စာဖြင့်ကန့်ကွက်တင်ပြနိုင်သည်။
- (ဂ) ကော်မတီသည် နည်းဥပဒေခွဲ(ခ)အရ တင်ပြကန့်ကွက်ချက်ကိုစိစစ်ပြီး နှစ်စဉ် တန်ဖိုးကို လိုအပ်သလိုပြင်ဆင်သတ်မှတ်နိုင်သည်။

၂၃။ နည်းဥပဒေ ၂၂ နည်းဥပဒေခွဲ (ဂ) အရ ကော်မတီက ပြင်ဆင်သတ်မှတ်သည့် နှစ်စဉ် တန်ဖိုးသည် မူလသတ်မှတ်ထားသည့် နှစ်စဉ်တန်ဖိုးထက် လျော့နည်းပါက စည်းကြပ်ခြင်း ခံရသူသည် ပစ္စည်းခွန်အားလုံး ပေးသွင်းပြီးဖြစ်ပါက သတ်မှတ်သည့်အတိုင်း ပြန်အမ်းရန်နှင့် မပေးသွင်းရသေးပါက ပြင်ဆင်သတ်မှတ်သည့်အတိုင်းပေးသွင်းရန် ဆောင်ရွက်ရမည်။

၂၄။ ဌာနမှူးသည် -

- (က) ပစ္စည်းခွန်စည်းကြပ်နိုင်ရန် ကိစ္စနှင့်စပ်လျဉ်း၍ လိုအပ်သော အချက်အလက် အထောက်အထားများကို စိစစ်ရန်လိုအပ်ပါက မြေနှင့် အဆောက်အအုံ၏ ပိုင်ရှင် သို့မဟုတ် နေထိုင်အသုံးပြုသူအား ဌာနသို့ကိုယ်တိုင်ဖြစ်စေ၊ ကိုယ်စားလှယ်ဖြင့် ဖြစ်စေ လာရောက်ရှင်းလင်းတင်ပြရန် အကြောင်းကြားစာပေးပို့နိုင်သည်။
- (ခ) မြေနှင့် အဆောက်အအုံ၏ပိုင်ရှင် သို့မဟုတ် နေထိုင်အသုံးပြုသူက နည်းဥပဒေခွဲ (ခ)အရ အကြောင်းကြားသည့်စာကို ရရှိပါလျက် ဌာနသို့လာရောက်ရန် ပျက်ကွက် လျှင် သော်လည်းကောင်း၊ မေးမြန်းချက်များအား မှန်ကန်စွာ ဖြေဆိုခြင်း မပြုလျှင် သော်လည်းကောင်း၊ သင့်လျော်သည့်ပစ္စည်းခွန်ကို သတ်မှတ်စည်းကြပ်နိုင်သည်။
- (ဂ) ပစ္စည်းခွန်ခွဲပုံစာရင်းကို ကော်မတီက အတည်ပြုပြီးနောက် အသစ်ဆောက်လုပ် ပြီးစီးသည့် အဆောက်အအုံတွင် အမှန်တကယ်နေထိုင် အသုံးပြုသည့်နေ့မှစ၍ နောက်ဆက်တွဲ ပစ္စည်းခွန်ခွဲပုံစာရင်း၌ ထည့်သွင်းဖော်ပြကာ ကော်မတီထံ တင်ပြ အတည်ပြုချက်ရယူ စည်းကြပ်ရမည်။

- ၂၅။ (က) နည်းဥပဒေ ၂၄ အရ နှစ်စဉ်တန်ဖိုး သတ်မှတ်ခြင်းကိုဖြစ်စေ၊ ပစ္စည်းခွန်စည်းကြပ် ခြင်းကိုဖြစ်စေ မကျေနပ်သူသည် ပစ္စည်းခွန်ထမ်းဆောင်ရန် အကြောင်းကြားစာ လက်ခံရရှိသည့်နေ့မှ ရက်ပေါင်း(၃၀)အတွင်း ကော်မတီသို့ အယူခံနိုင်သည်။
- (ခ) နည်းဥပဒေခွဲ (က)အရ အယူခံရာတွင် စည်းကြပ်သောပစ္စည်းခွန်ကို ပေးဆောင်ပြီး မှသာ အယူခံပိုင်ခွင့်ရှိသည်။
- (ဂ) နည်းဥပဒေခွဲ(က)အရ အယူခံရာတွင် ကော်မတီကချမှတ်သော ဆုံးဖြတ်ချက်သည် အပြီးအပြတ် ဖြစ်စေရမည်။
- (ဃ) ပစ္စည်းခွန်စည်းကြပ်ခြင်းခံရသူသည် အယူခံရာတွင် အနိုင်ရရှိပါက ကော်မတီ၏ ဆုံးဖြတ်ချက်နှင့်အညီ ပေးသွင်းထားသည့် ပစ္စည်းခွန် အားလုံးကိုဖြစ်စေ၊ တစ်စိတ် တစ်ပိုင်းကို ဖြစ်စေ ပြန်လည်တောင်းခံနိုင်သည်။

၂၆။ ကော်မတီသည် အခွန်ပြေစာတွင်ပါရှိသော အခွန်ထမ်း၏အမည်ကို ပြောင်းလဲပေးရန် အထောက်အထားများနှင့်အတူ လျှောက်ထားမှုနှင့် စပ်လျဉ်း၍ စိစစ်ပြီးမှန်ကန်ပါက အမည် ပြောင်းလဲပေးနိုင်သည်။

အခန်း(၄)

ပစ္စည်းခွန်ကောက်ခံခြင်း

၂၇။ ကော်မတီသည် မြို့တော်နယ်နိမိတ်အတွင်း -

- (က) ပစ္စည်းခွန်စည်းကြပ်ကောက်ခံရန်အတွက် နယ်မြေအတန်းအစား ပိုင်းခြားသတ်မှတ်ရမည်။
- (ခ) နည်းဥပဒေခွဲ(က)အရ ပိုင်းခြားထားသော နယ်မြေအတန်းအစားကို အခါအားလျော်စွာ ပြင်ဆင်သတ်မှတ်နိုင်သည်။
- (ဂ) ပိုင်းခြားထားသော နယ်မြေအတန်းအစားအလိုက် ပစ္စည်းခွန် စည်းကြပ်နိုင်သည်။

၂၈။ ပစ္စည်းခွန်စည်းကြပ်ခြင်းခံရသူသည် ပစ္စည်းခွန်များကို သုံးလတစ်ကြိမ်ဖြစ်စေ၊ ခြောက်လတစ်ကြိမ်ဖြစ်စေ၊ တစ်နှစ်တစ်ကြိမ်ဖြစ်စေ စည်းကြပ်သည့်အတိုင်း ပေးဆောင်ရမည်။

၂၉။ ကော်မတီသည် မိမိကလွဲအပ်တာဝန်ပေးထားသော ပစ္စည်းခွန်ကောက်ခံသည့် အဖွဲ့အစည်း သို့မဟုတ် ပုဂ္ဂိုလ်အား ကောက်ခံပေးသွင်းသည့် ငွေပမာဏအပေါ်တွင် အခါအားလျော်စွာ သတ်မှတ်သည့်နှုန်းထားဖြင့် လုပ်အားအတွက် ဆုကြေးထုတ်ပေးနိုင်သည်။

၃၀။ ကော်မတီက လွဲအပ်တာဝန်ပေးသည့် စည်ပင်သာယာဝန်ထမ်း၊ အစိုးရဌာန၊ အဖွဲ့အစည်း သို့မဟုတ် ပုဂ္ဂိုလ်သည် ပစ္စည်းခွန်စည်းကြပ်မည့် မြေနှင့် အဆောက်အအုံအတွင်းသို့ နေ့အချိန်အတွင်းသက်သေနှစ်ဦးနှင့်အတူ ဝင်ရောက် ကြည့်ရှုစစ်ဆေးခြင်း သို့မဟုတ် တိုင်းတာခြင်းများ ပြုလုပ်နိုင်သည်။

အခန်း(၅)

ပစ္စည်းခွန်လျော့ပေါ့ခြင်း၊ ပြန်အမ်းခြင်းနှင့် ကင်းလွတ်ခွင့်ပြုခြင်း

၃၁။ ပိုင်ရှင်သည် -

- (က) မြို့တော်နယ်နိမိတ်အတွင်းရှိ မြေနှင့် အဆောက်အအုံတွင် မည်သူမျှ နေထိုင်အသုံးပြုခြင်းမရှိဘဲ အနည်းဆုံးရက်ပေါင်း (၃၀) တစ်ဆက်တည်း လစ်လပ်နေလျှင်ဖြစ်စေ၊ ပုဂ္ဂိုလ်တစ်ဦးဦးအား ငှားရမ်းထားခြင်းမရှိလျှင်ဖြစ်စေ၊ စက်ရုံအလုပ်ရုံ ပိတ်ထားလျှင်ဖြစ်စေ၊ ကော်မတီသို့ ရက်ပေါင်း(၃၀)အတွင်း စာဖြင့်အကြောင်း ကြားရမည်။
- (ခ) နည်းဥပဒေခွဲ(က)အရ အကြောင်းကြားပါက ပစ္စည်းခွန်လျော့ပေါ့ရန် သို့မဟုတ် ပြန်အမ်းရန် တောင်းခံပိုင်ခွင့်ရှိသည်။ ထိုသို့ အကြောင်းကြားရန် ပျက်ကွက်ပါက ပစ္စည်းခွန်ကို လျော့ပေါ့ရန် သို့မဟုတ် ပြန်အမ်းရန် တောင်းခံပိုင်ခွင့် မရှိစေရ။

(ဂ) မြေနှင့် အဆောက်အအုံကို တစ်ခါတစ်ရံသာ နေထိုင်အသုံးပြုသည် ဆိုသော အကြောင်းပြချက်ဖြင့် ပစ္စည်းခွန်ကို လျော့ပေါ့ရန် သို့မဟုတ် ပြန်အမ်းရန် တောင်းခံပိုင်ခွင့်မရှိစေရ။

၃၂။ ပိုင်ရှင်သည် -

(က) မြို့တော်နယ်နိမိတ်အတွင်းရှိ လစ်လပ်နေသော မြေနှင့် အဆောက်အအုံကို ပြန်လည် နေထိုင်အသုံးပြုလျှင်ဖြစ်စေ၊ ငှားရမ်းခရရှိလျှင်ဖြစ်စေ နေထိုင်အသုံးပြုသည့်နေ့ သို့မဟုတ် ငှားရမ်းသည့်နေ့မှ ရက်ပေါင်း(၃၀)အတွင်း ကော်မတီသို့စာဖြင့် အကြောင်းကြားရမည်။

(ခ) နည်းဥပဒေခွဲ(က)အရ အကြောင်းကြားရန်ပျက်ကွက်ပါက ပစ္စည်းခွန်ကို လျော့ပေါ့ရန် သို့မဟုတ် ပြန်အမ်းရန် တောင်းခံပိုင်ခွင့် မရှိသည့်အပြင် ယခင်ခွင့်ပြုပြီးသည့် ပစ္စည်းခွန် လျော့ပေါ့ငွေနှင့် ပြန်အမ်းငွေတို့ကိုလည်း ပြန်လည်ပေးသွင်းရမည်။

၃၃။ ကော်မတီသည် တပ်မြေအဖြစ်သတ်မှတ်ထားသော နယ်မြေအတွင်းရှိ မြေနှင့် အဆောက်အအုံ များကို ပစ္စည်းခွန်စည်းကြပ်ခြင်းမှ ကင်းလွတ်ခွင့်ပြုနိုင် သည်။

၃၄။ ကော်မတီသည် အဆောက်အအုံတစ်ခုလုံးကိုဖြစ်စေ၊ အစိတ်အပိုင်းဖြစ်စေ ပျက်စီးခြင်း သို့မဟုတ် ဖျက်သိမ်းခြင်းကြောင့် ပစ္စည်းခွန်ကိုလျော့ပေါ့ရန် သို့မဟုတ် ပယ်ဖျက်ရန် အကြောင်း ပေါ်ပေါက်ပါက မိမိ၏အစီအစဉ်ဖြင့်သော်လည်းကောင်း၊ ပိုင်ရှင်၏တစ်နှစ်အတွင်း လျှောက်ထား ချက် အရလည်းကောင်း ပစ္စည်းခွန်ကို လျော့ပေါ့ခြင်းသို့မဟုတ် ပယ်ဖျက်ခြင်းပြုနိုင်သည်။

၃၅။ စီးပွားရေးလုပ်ငန်းအတွက် အသုံးပြုသော စက်ရုံ၊ အလုပ်ရုံ၏ ပိုင်ရှင် သို့မဟုတ် နေထိုင် အသုံးပြုသူသည် -

(က) လုပ်ငန်းသဘာဝအလျောက် စက်ရုံ၊ အလုပ်ရုံပိတ်သိမ်းထားရသည့် အချိန်ကာလ အတွက် ပစ္စည်းခွန်ကိုလျော့ပေါ့ရန် သို့မဟုတ် ပြန်အမ်းရန် လျှောက်ထားခွင့်မရှိစေရ။

(ခ) လုပ်ငန်းသဘာဝနှင့် လုံးဝသက်ဆိုင်ခြင်းမရှိဘဲ စက်ရုံ၊ အလုပ်ရုံ ပိတ်သိမ်း ထားရလျှင် အဆိုပါပိတ်ရက်များအတွက် ဤနည်းဥပဒေများပါ ပြဋ္ဌာန်းချက်များနှင့် အညီ ပစ္စည်းခွန်ကို လျော့ပေါ့ရန် သို့မဟုတ် ပြန်အမ်းရန် လျှောက်ထားနိုင်သည်။

၃၆။ ပိုင်ရှင်သည်

(က) နည်းဥပဒေ ၃၅၊ နည်းဥပဒေခွဲ(ခ)အရ ပစ္စည်းခွန်ကိုလျော့ပေါ့ရန် သို့မဟုတ် ပြန်အမ်း ရန် လျှောက်ထားခြင်းများသည် လျှောက်ထားသည့်အကြောင်းခြင်းရာ ပေါ်ပေါက် သည့် နေ့မှစ၍ (၆)လအတွင်း လျှောက်ထားနိုင်သည်။

(ခ) ပစ္စည်းခွန်ကိုလျော့ပေါ့ရန် သို့မဟုတ် ပြန်အမ်းရန် တောင်းခံခြင်း စပ်လျဉ်း၍ သတ်မှတ်သည့်ကာလအတွင်း တောင်းခံခြင်းမရှိပါက ပစ္စည်းခွန်ကိုလျော့ပေါ့ရန် သို့မဟုတ် ပြန်အမ်းရန် လျှောက်ထားခွင့်မရှိစေရ။

၃၇။ ကော်မတီသည် -

- (က) အစိုးရဌာန၊ အဖွဲ့အစည်းသို့မဟုတ် ပုဂ္ဂိုလ်တို့အား စည်းကြပ်သော ပစ္စည်းခွန် အားလုံးကိုဖြစ်စေ၊ တစ်စိတ်တစ်ဒေသကိုဖြစ်စေ ကင်းလွတ်ခွင့်ပြုနိုင်သည်။
- (ခ) နည်းဥပဒေခွဲ(က)အရ ပစ္စည်းခွန်စည်းကြပ်ခြင်းအား ကင်းလွတ်ခွင့်ပြုလျှင် ပစ္စည်း ခွန်ခွဲပုံစာရင်းမှ ပယ်ဖျက်ရမည်။

**အခန်း(၆)**

**တားမြစ်ချက်နှင့် စီမံခန့်ခွဲရေးနည်းလမ်းအရ အရေးယူခြင်း**

၃၈။ ပိုင်ရှင်သည် မြို့တော်နယ်နိမိတ်အတွင်း -

- (က) ပစ္စည်းခွန်များကို (၆)လတစ်ကြိမ် ပေးသွင်းရန် ပျက်ကွက်ခြင်းမပြုရ။
- (ခ) စက်ပစ္စည်းခွန်များကို (၆)လတစ်ကြိမ် ပေးသွင်းရန် ပျက်ကွက်ခြင်း မပြုရ။
- (ဂ) ဟိုတယ်ပစ္စည်းခွန်များကို လစဉ်ပေးသွင်းရန် ပျက်ကွက်ခြင်းမပြုရ။
- (ဃ) အစိုးရအဆောက်အဦပစ္စည်းခွန်ကို တစ်နှစ်တစ်ကြိမ် ပေးသွင်းရန် ပျက်ကွက်ခြင်း မပြုရ။
- (င) ရုပ်ရှင်ရုံပစ္စည်းခွန်ကို တစ်နှစ်တစ်ကြိမ်ပေးသွင်းရန် ပျက်ကွက်ခြင်း မပြုရ။

၃၉။ ကော်မတီသည် ပစ္စည်းခွန် စည်းကြပ်ခြင်းခံရသူအား ပစ္စည်းခွန်များကို စည်းကြပ်ကာလ ကုန်ဆုံးသည်အထိ ပေးဆောင်ရန်ပျက်ကွက်နေပါက အောက်ပါစီမံခန့်ခွဲမှုဆိုင်ရာ အမိန့် တစ်ရပ်ရပ် ကို ချမှတ်နိုင်သည် -

- (က) သတိပေးခြင်း၊
- (ခ) သတ်မှတ်ထားသော ဒဏ်ကြေးငွေ တပ်ရိုက်ခြင်း။

၄၀။ ကော်မတီသည် ရေခွန်ရေခစည်းကြပ်ခြင်းခံရသူအား စည်းကြပ်ကာလ ကုန်ဆုံးသည်အထိ ပေးဆောင်ရန် ပျက်ကွက်နေပါက အောက်ပါစီမံခန့်ခွဲမှုဆိုင်ရာ အမိန့်တစ်ရပ်ရပ်ကို ချမှတ်နိုင်သည်-

- (က) စည်းကြပ်ကာလမှ (၃)လကျော်လွန်ပါက ရေခွန်ရေခကြေးကျန် နှိုးဆော်စာထုတ်၍ တောင်းခံခြင်း။

(ခ) စည်းကြပ်ကာလမှ (၆)လ ကျော်လွန်ပါက ရေဆက်သွယ်ပေးမှု ဖြတ်တောက် အရေးယူခြင်း။

၄၁။ ဌာနမှူးသည် ပစ္စည်းခွန်ကြေးကျန်များကို မြေခွန်မပြေကျန်ငွေ ဖြစ်ဘိသကဲ့သို့အရ ကောက်ခံ နိုင်သည်။

**အခန်း(၇)**

**အထွေထွေ**

၄၂။ ကော်မတီသည် ဤနည်းဥပဒေများအရ ဆောင်ရွက်ရန်ရှိသော လုပ်ငန်းတာဝန်များကို မိမိလက်အောက်ရှိ သက်ဆိုင်ရာဌာန၊ အဖွဲ့အစည်း သို့မဟုတ် ပုဂ္ဂိုလ်အား လွှဲအပ်ဆောင်ရွက်စေနိုင် သည်။

၄၃။ ဌာနမှူးသည် ဤနည်းဥပဒေများအရ ဆောင်ရွက်ရန်ရှိသော လုပ်ငန်းတာဝန်များကို မိမိ လက်အောက်ရှိ သင့်လျော်သည့်ဝန်ထမ်းများအား လွှဲအပ်ဆောင်ရွက်စေနိုင်သည်။

၄၄။ ကော်မတီသည် ဤနည်းဥပဒေများပါကိစ္စရပ်များကို ဆောင်ရွက်ရာတွင် လိုအပ်သော အမိန့် ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများ ကို ထုတ်ပြန်နိုင်သည်။

အမိန့်အရ

(ပုံ) အောင်မောင်း

ဝန်ကြီး

စည်ပင်သာယာရေးဝန်ကြီးဌာန